



Marija Bambina fil-Poezija Maltija

mixja letterarja ma' Mario Attard

DAHLA

It-tigrib tas-soċjetà u l-letteratura fil-ġeneri kollha tagħha dejjem irrelataw bejniethom. Nies li għexu t-tigrib interpretaw bi kliemhom jew b'kitbiethom dak li garrbu. Ulied l-imġarrbin kemm-il darba hassew il-ħtieġa li jmorru lura għal dak li għaddew minnhom missirijiethom. Bis-saħħa ta' hekk, il-valuri marbutin ma' dak it-tigrib jiġġedded u jissahħaħ minn ġenerazzjoni għal oħra. L-iktar attività li gġedded fl-ibliet u fl-irhula tal-gzejjer tagħna għandha natura soċjo-religjuża. Dak li tkun garrbet il-lokalità fil-mixja soċjali u religjuża tagħha jiġġedded b' mod speċjali ta' kull sena fil-perjodu li jdur maċ-ċelebrazzjoni festiva tal-patron jew patruna tal-lokal.

Il-belt tal-Isla, li kburija twieġeb ukoll għall-isem ta' Senglea b'għieħ il-Gran Mastru Claude de la Sengle, tħares lura u timtela bil-ferħ meta tiftakar li hija Città Invicta (belt mhijiex mirbuħa). Tagħmel dan għaliex ulied din il-belt flimkien mal-belt tagħhom stess, taw kontribut bla qies biex il-gzejjer tagħna ma jtilfux il-valuri Nsara li Missierna San Pawl għammidhom bihom. Wara dan kollu, kien hemm il-ħarsien ta' Marija Bambina – ħarsien li qatt ma hija sejra ċcaħhad lil min irid jitlobulha.

MARIJA BAMBINA FIL-MIXJA TAL-ISTORJA

Mill-ġeneri letterarji, għazilt il-poezija sabiex noħroġ il-qima li l-poeti ta' kull żmien u minn lokalitajiet differenti għandhom lejn Sidtna Marija Bambina u fl-istess waqt jirrikonoxxu s-sehem li l-belt Sengleana tat lil pajjiżna fil-mixja storika tiegħu. Fid-diskors ta' Jum il-Vitorja li Godfrey Zarb Adami kien għamel għabar flimkien taħt il-ħarsa ta' Marija Bambina lir-rebħa tal-Assedju l-Kbir, il-kuraġġ li bih waqqfu lin-nies ta' Napuljun meta ngħalqet fost oħrajn fil-Kottonera, il-ħarsien mill-pesta tal-1813 meta Sidtna Marija ħarset lil din il-belt u wliedha s-Sengleani milli jitniġġsu u eqreb lejna nhar il-festa ta' Marija Bambina tal-1943. Dakinhar l-istatwa meqjuma tal-Bambina kienet tinsab iżżur lil beltha u lil niesha – it-tnejn b'qalbhom maqsuma mill-qerda li gab fuqhom

l-għadu. Imma dakinhar merfugħa bħala hlas għalihom Marija Bambina wasslithom l-aħbar li l-Italja kienet ċediet. Din l-aħbar kienet tisser li l-gzejjer Maltin kollha setgħu jibdew jieħdu n-nifs. Bir-raġun kollu dakinhar Godfrey Zarb Adami kien qal: "Qatt, forsi, daqs dakinhar ma ġelben ma' ħaddejna dmugħ ta' akbar ferħ, qatt forsi ma kantajna b'aktar herqa, qatt forsi daqs dak il-mument ma ħarġet aktar imħeġġa l-għanja li biha konna, fi kliem Dun Karm, sellimna għall-ewwel darba liċ-ċkejna tarbija tagħna meta kienet inkurunata Regina ta' qalbna; u qatt forsi daqs dak il-waqt ma wrejna fil-beraħ x'naħsbu f'qalbna għal dik it-Tfajla, helwa, sabiħa, ħanina u raddejnieħha ħajr għax ħabbitna, ħarsitna u rebħitna."

L-ASSEDJU L-KBIR

Lil dak id-diskors tal-okkażjoni Zarb Adami serrħu fuq il-poezija Il-Għanja tar-Rebħa ta' Dun Karm. Fih ikkwota lill-Poeta Nazzjonali jippreżenta lill-Maltin jiġġieldu kontra l-Mislem biex iħarsu l-valuri Nsara. Isemmi l-kontribut li l-Forti San Mikiel ta' f'dik it-taqbida flimkien ma' Sant'Anġlu u Sant'Jiermu.



Mons. Karm Psaila
(1871-1961)



U l-aħħar wiehed li ġo qalbu diehla
 Hass ix-xafra qattiela u sfar, u miel,
 Għajjat ismek, ja Malta, u lil min qatlu
 Urieh in-naħa l-oħra 'l San Mikiel;

Dakinhar il-Madonna mhux biss ħarset lil Malta
 Nisranija imma wkoll lill-Ewropa kollha mit-theddida
 tal-Mislem.

O halli nbusu dak it-trab imqaddes
 Magħgun bid-demem ta' qlub li ħabbew shih;
 B'demmek, ja Malta, li għal dejjem rifed
 Il-jedd ta' Kristu u tal-Ewropa l-ġieħ.

Mal-poezija li biha saħħaħ parti minn fehmtu Zarb
 Adami, inżid il-ħsieb li esprima l-istess Dun Karm
 Psaila fis-sunett petrarkjan **Talba lil Marija Bambina**.
 Dun Karm irodd il-ħajr lil Marija Bambina li dejjem
 ħarsitna f'kull mument diffiċli li seffaġ wiċċu miegħu
 l-poplu Malti. L-għeluq ta' dawn l-erbatax-il vers
 jikkonfermaw il-ħtieġa li l-Bambina tibqa' tharisna u
 żzommna mexjin urajha.

Issa l-waqt; la tinsiex, Ommna Marija,
 Li dejjem Int ħarist lill-gżejjer tagħna;
 Jekk ġradi u mard, jekk theżhiziet qawwija,
 Lilek sejjajna u dejjem sibniek magħna.

U meta l-Mislem mgħaddab fil-ħruxija
 Hejja miġfna bin-nar u n-nies setgħana,
 U ħaxken lil din l-art fix-xogħ'l medhija,
 U ħalef bil-Qoran li jrid jiblagħna,

Lilek sejjajna – tixhdu l-isbaħ Storja –
 U int weġibt hekk ħelu li għalina
 It-twelid tiegħek sar iġid "Vittorja".

Għalhekk dan issa l-waqt: tinsiex, Madonna;
 Kif kont fl-imghoddi kun illum ħanina,
 Jekk trid li nibqgħu tiegħek bħalma konna.

L-ISLA F'HOĠOR MARIJA BAMBINA

Reliġjuż ieħor, il-Ġizwita Ġużè Delia jerġi lill-Isla u
 lill-poplu li jgħammar fiha f'idejn dik li jzommuha
 b'għożża bħala l-patrana tagħhom Dan stqarru
 pubblikament nhar it-8 ta' Settembru 1970, quddiem
 Marija Bambina fuq iz-zuntier tal-Bażilika Sengleana.




Patri Guzeppi Delia SJ (1900-1980)

Il-qawwa, Marija Bambina,
 Lil din l-Isla tagħna li tatna t-twelid.
 Din l-Isla li dejjem ħabbejna,
 Li dejjem xtaqnielha kull ġid.
 Il-bieraħ, fil-gwerra, b'għajnejna mbikkija,
 Rajniha gozz, ħerba, mifruxa ma' l-art.
 Midruba mill-balal tal-għadu,
 Imghargħa fin-niket u l-hemm
 U thamm maħsula bid-demem
 Midruba, mhux mejta,
 Għax ħajja rajnieha, mill-ġdid terġa' tqum
 Fuq tagħha u sabiħa, kif tidher illum
 Bit-toroq u d-djar u l-pjazez miftuħa
 B'dat-Tempju glorjuż u qaddis.

Il-festa tat-8 ta' Settembru 1985 kienet taħbat
 l-elfejn sena mit-twelid ta' Marija. Dakinhar iċ-
 celebrazzjonijiet kienu speċjali. Għal dik l-okkażjoni
 nħareġ fuljett li nkluda fih Kurunella. Din inkitbet
 minn Dun Ludoviku Mifsud Tommasi li semmiha
Kuruna ta' Tnax-il Stilla.

Mifsud Tommasi jiftaħ bi stedina li tissaħħaħ bil-
 ġakulatorja.



Mons. Ludovik Mifsud Tommasi (1796-1879)

Ejja nbierku lil Marija,
U flimkien ejja nsellmulha
Biex fil-hemm tidhol għalina
B'qalbna kollha inghidulha:

ĠAKULATORJA

O Bambina – kollok glorja,
Bħal Reġina – inberkuk
Biex tghannina – bil-Vittorja,
Omm hanina – nitolbuk

Ma naqasx il-poeta saċerdot jinkludi f'din il-kurunella
l-grazzji kbar li bihom harset lil pajjiżna mit-theddida
tal-Mislem fl-Assedju l-Kbir.

L-infidili Misilmin
Minn dil-gżira int keċċejt,
Bit-trijonf minn tal-Vittorja
Int imhabbtek lilna wrejt

Tezoriera minn tal-grazzji
Lilek għamel il-kbir Alla;
Fuq il-hlejjaq tiegħu kollha
Lilek għolla, Lilek talla'.

Ma setax jonqos dan il-poeta milli johroġ uħud mill-
kwalitajiet singolari li żejjinha bihom is-Sema:

Int il-Warda minn ta' Ġeriko,
Int il-Ġilju tal-widien,
Int il-Palma minn ta' Kades,
L-Ort imdawwar kullimkien.


Int il-Għajn issigillata,
Int il-Bieb minn tal-Orjent,
Lilek fissru n-Nisa mqaddsa
Tal-imghoddi Testament

Int maħtura bħala ix-Xemx,
Bħala l-Qamar kollok ġmiel,
Int qawwija bħal Eżercitu,
Li ebda għadu qatt ma miel.

Din l-aħħar strofa tikkonferma s-saħħa li Alla
taha fuq l-għadu tal-Fidi Nisranija. Fl-istess waqt
tiġġustifika l-ġieħ li bih il-poplu Senglean iżomm lil
Marija Bambina (u magħhom il-Maltin u l-Għawdxin
kollha) - il-Madonna tal-Vittorji.

MARIJA BAMBINA – SULTANA TAL-VITTORJI

Il-poeta Għawdxi Joe M. Attard jiddiskrivi lill-
Bambina bħala l-Madonna tal-Vittorji. Għad li
l-versi tiegħu huma indirizzati lil Marija Bambina
tal-Mellieħa, ma setax ma jsemmix il-harsien tagħha
fuq gżiritna fix-xhur tal-Assedju l-Kbir meta fit-8 ta'
Settembru 1565 issarraf fir-rebħa tad-din Nisrani fuq
il-Mislem. Hekk isemmi wkoll li għamlet fit-tieni
gwerri dinjija.



Joe M. Attard (t. 1946)

Festa Marija Bambina

Kien fit-8 ta' Settembru
li l-Mislem halla xtutna
wara l'ghamel hiltu kollha
sabiex jeqirdilna 'l ruĥna!

Maż-żmien tfaċċaw l-Alleati
li tefgħu bombi bi shiħ;
ħasdu l-ħajja ta' tant ħutna
u żerġħu qerda qatigħ.

Tieħu ħsiebna kien hemm dejjem
dil-ħelwa ċkejġna Bambina
li mal-medda tas-snin kollha
mis-Smewwiet baqgħet tħarisna.

Lil dan il-ħarsien kollu u tant ħarsien ieħor li Malta
tagħna kienet imħarsa kontinwament bih, Ġużè
Muscat Azzopardi jqiegħdu fil-pjan ta' Alla. Il-poeta
jagħmel dan fis-sestina li jagħlaq biha l-poeżija **It-8
ta' Settembru**:



Guze Muscat Azzopardi (1853-1927)

U 'l fuq, 'il fuq aktar, imdawla
bid-dija ħanina ta' Kristu,
arawha bla sabar imtawla
l-Imbierka Sultana tar-Rebħ!
'il Malta mill-jasar hekk ħlistu,
għaliha ta' Malta kull sebħ.

Bir-raġun li Marija Bambina wara tant ħarsien
li permezz tfeġġu l-gżejjer tagħna dejjem ħarġu
rebbiħin u mxew 'il quddiem, saret sinonima mal-
Vitorja. L-istess Ġużè Muscat Azzopardi jiftaħ hekk
il-versi l-oħra tiegħu mġhammda **Vittorja**

VITORJA sar dak l-isem
Ta' tfajla wisq irżina,
Ta' qalb li jisthoqqilha
Kull ġid, imħabba u qima.

Dik l-imħabba u l-qima bir-raġun kollu timla l-qalb
tal-Maltin u l-Għawdxin kollha bħala ħajr ta' kemm
waqfet magħhom. L-istess ħajr il-Maltin irodduh lil
Alla li wera li l-ħarsa li kien ta lill-gżejjer tagħna bil-
konverżjoni ta' San Pawl ma naqset xejn mill-viżta
tagħha.

Mill-ġdid dil-qalb timtela
Bix-xbieħa tal-Vitorja:
Tinfexx tghanni 'l Omm Alla
Il-ħajr, tifhir u glorja.

IL-QIMA LEJN MARIJA BAMBINA FIL-GZEJJER MALTIN

Il-preżenza ta' Missierna San Pawl u ta' Marija
Bambina jsemmiha Charles Coleiro fil-poeżija tiegħu
L-Isla 1957. Minn din il-poeżija miktuba minn poeta
li f'demmu għandu jiġri demm sinċier lejn art twelidu
nisiltu:



Charles Coleiro (t. 1935)



Xi hsieb divin kellu f'moħhu s-Sema
Li man-Nasra li baġtilna mar-rażul
Jiżra' l-kult Marjan fil-gzejjer taġna
Biex iżid ikattar it-twemmin fis-Sinjur.

It-twelid ta' Marija, fejn l-iktar referenza bikrija tat-twelid tat-tfajla Lhudija tinsab fil-Protoevanġelju ta' Ġakbu (5) fl-apokrafi, daħal fir-ruħ Maltija li ddawlet u ssebbhet u ħarset lejn Marija kif kull wild iħares lejn il-omm.

Twieldet Marija, u ma' twelidha deħru
Jiddu f'ruħ Malta s-skieta u l-ġmiel tas-sebħ,
Fuq qalbha mħammra bid-demmi sħun ta' wliedha
Tnaqqxet dil-ġrajja u dan il-jum ta' rebħ!

It-twelid ta' Marija għandu għeruq fit-tlitt ibliet, jiġifieri fil-Kottonera. Sa mill-qedem ġmielu ġewwa Bormla twaqqfet mill-barklori kappella ġol-blat iddikata lin-Nattività tal-Madonna u li għadha wieqfa sal-lum. L-isem tal-wesgħa fejn tinsab jixhidha għax hija msemmija għaliha. B'żieda ma' dan, fil-forti Sant'Anġlu nsibu li hemm il-kappella tan-Nattività tal-Madonna. Din kienet twaqqfet mill-familja nobbli De Nava li kienet tgħix f'dan l-forti. Fl-Isla mbagħad insibu mhux kappella imma parroċċa sħiħa taħt il-ħarsien ta' Marija Bambina.

Charles Coleiro ma jonqosx milli jinnota f'**L-Isla 1957** li fl-inħawi tal-Port il-Kbir, l-aktar fil-Kottonera, kien hemm kult ħaj lejn it-twelid tat-tfajla Lhudija:


Is-Sema nqeda bil-kappella tan-Nattività tal-Bambina
Li de Nava qieghdu b'ħarsien tal-fortizza f'isliet il-Port il-Kbir
Is-Sema nqeda bil-kappella ġewwa l-blat li s-sajjieda u l-barklori
Fil-wied ta' Port ix-Xwieni għamli fil-blat u s-Sema b'xhieda
Ĥares lill-Madonna tan-Nattività sabiex tixhed in-nisel Marjan

Dan il-kult inżamm ħaj bis-saħħa tal-poplu Senglean li għadu jżomm imħabbtu ħajja lejn Marija Bambina bħala patruna taġna. Mhux ta' b'xejn li Patri Ġużè Delia indirizzaha kif ġej:


Berikha, Madonna lil din l-Isla taġna,
Li inti b'għamartek għażilt
Li qatt ma tintefa ġo fina
L-imħabba li dejjem ġarrabna għalik
U l-Fidi writna minn Pawlu Missierna,
Il-Fidi qaddisa fi Kristu u fik,
U aġmel Marija, li l-Isla
Kif kienet fl-imġoddi hekk tibqa' għal li ġej,
Il-ġawħra sabiħa li tidli fuq rasek
Tal-Knisja ta' Kristu l-Feddej.

IL-QIMA LEJN MARIJA BAMBINA FL-AWSTRALJA

Minbarra l-fatt li, flimkien mal-Isla, fil-gzejjer taġna nsibu tliet lokalitajiet oħra li jżommu lill-Bambina bit-titular taġna – in-Naxxar u l-Mellieħa f'Malta u x-Xagħra f'Għawdex, lil Marija Bambina nsibuha wkoll fl-Awstralja. Jikkonferma dan Frank Zammit, poeta Malti-Awstraljan fil-poezija tiegħu **L-Ave tal-Vitorja fil-Ġublew tal-Fidda - Greystanes 1965 – 1900** biex jittakkru l-hamsa u għoxrin sena mill-preżenza ta' Marija Bambina fil-lokalità ta' Greystanes, qrib Sydney.



Frank Zammit (t. 1944)



Ġibniek magħna hawn l-Awstralja,
għax mingħajrek ma ngħaddux;
ridniek magħna, għax ħlief lilek
bhala Ommna ma nqisux.

Ilna żmien nagħmlulek festa
f'dil-parroċċa b'titlu għalik.
Għaddew hafna snin minn fuqna
u f'kull waħda fraġna bik.

Hawn fi Greystanes, qrib ta' Sydney,
sew fil-qalba tal-Maltin,
għibna x-xbieha tiegħek ħelwa
biex ngħożzuha tul is-snin,

L-INKURUNAZZJONI

Kien l-4 ta' Settembru 1921 meta l-istatwa meqjuma ta' Marija Bambina kienet inkurunata. Kif din il-kitba dejjem rabtet lil Marija Bambina ma' esperjenzi ta' importanza nazzjonali, anki hawn nosservaw rabta ma' dak li għara f'pajjiżna fis-sena tal-inkurunazzjoni. Fil-fatt, fl-1921 il-poplu Malti ngħata l-kostituzzjoni li kienet tagħtih id-dritt li jkollu l-ewwel sura ta' parlament b'Joseph Howard ikun l-ewwel Prim Ministru. Kinetx kumbinazzjonu jew le, jibqa' l-fatt li Marija Bambina kienet inkurunata fil-perjodu li fih pajjiżna medd ewwel pass li kellu jwassal għal kisbiet nazzjonali kbar.

L-inkurunazzjoni ta' Marija Bambina hija registrata minn Dun Karm Psaila bil-poeżija tiegħu **Lil Marija Bambina fil-Jum tal-Inkurunazzjoni Tagħha**. Minn dawn il-versi nisiltu l-aħħar żewġ kwartini.

Issa ntemmet ix-xewqa ta' qalbna,
Bil-kuruna fuq rasek rajnik;
Inti ħelwa, Int sabiħa, Int ħanina:
Għalhekk b'ommna, Int taf, għażilnik.


Issa ntemmet ix-xewqa ta' qalbna,
Bil-kuruna fuq rasek rajnik;
Minn kull hażen li jisraq il-paċi,
J'omm, ħarisna; hekk dejjem tlabnik.

GĦELUQ

Kulma nkiteb hawn fuq, kulma kitbu l-poeti u l-istoriċi, kollox juri li Marija Bambina dejjem

kienet għamara ta' utilità bla qies fil-pjan divin. Jgħaddi kemm jgħaddi żmien, xejn ma huwa sejjer inaqas minn dan l-irwol tagħha, għax Marija, Marija Bambina, Sultana u rebbieħa, hija l-pont bejn il-bniedem u s-Sema. Għalhekk, it-tigdid tal-qima nisranija li għaddewlna missirijietna u l-ġrajjet li għaddew minnhom haqqhom ikunu mgedda ha tissaħħaħ imħabbatna lejn Ommna tas-Sema. B'dan il-ħsieb f'moħħi nagħlaq bl-istrofa tal-għeluq mill-poeżija **Lil Marija Bambina – Il-Madonna tal-Vitorja** miktuba minn Mario Attard.

U l-ġrajja għallmitna li s-Sema rabtek magħna -
Ġie l-Mislem ħa joħdilha l-valuri Nsara
giet il-pesta u sabet swar beltna minnek imħarsa
gie l-għadu jibbumbardjana u qered sa djar u iġsma
izda le lill-emmna mkebbbsa bl-imħabba tagħna
lejk Bambina, li sarrfet kull ġrajja f'rebħa b'risq artna
li żammitek sena wara sena bil-Madonna tal-Vitorja.



Mario Attard (t. 1952)